

عَلَيْهِ السَّلَامُ

درس حدیث

بُورِجَاتِ الْمَدِينَةِ

حضرت اقدس پیر و مرشد مولانا سید حامد میاں صاحبؒ کے مجلسِ ذکر کے بعد درسِ حدیث کا سلسلہ وار بیان ”خانقاہِ حامدیہ چشتیہ“ ریسونڈروڈ لاہور کے زیر انتظام ماہنامہ ”انوار مدینہ“ کے ذریعہ ہر ماہ حضرت اقدسؒ کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدسؒ کے اس فیض کو تاقیامت جاری و مقبول فرمائے، آمین۔

نیت کی اہمیت ! حضرت ابو ذرؓ کا اسلام کفار کی تنگ نظری !  
یہود کی بختِ نصر کے ہاتھوں رُسوائی اور مدینہ منورہ آمد ! یہود کی خوش فہمی !  
حضراتِ انصار کی یمن سے رحلت

(درس نمبر 1 کیسٹ نمبر 67 سائیڈ B 12 - 04 - 1987)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ  
وَأَصْحَابِهِ أَجْمَعِينَ آمَّا بَعْدُ !

حدیث شریف ہے کہ حضرت عمر رضی اللہ عنہ نے خطبہ دیا تو اُس میں ایک حدیث نقل کی کہ جناب رسول کریم علیہ الصلوٰۃ والسلام نے ارشاد فرمایا ہے اِنَّمَا الْأَعْمَالُ بِالنِّيَّاتِ کہ عمل کا اعتبار خدا کے یہاں نیتوں پر ہے نیتوں کے مطابق ہے وَ اِنَّمَا لِامْرِئٍ مَّا نَوَىٰ اور آدمی کو وہ ملے گا جو وہ نیت کرے تو ایسے ہے کہ ہر کام کے دو حصے بن جاتے ہیں۔

ایک جودل میں سوچتا ہے ارادہ کرتا ہے اور ایک وہ جو سامنے وجود میں آتا ہے۔ ہر چیز کا اسی طرح ہے ایک دل میں جو ارادہ ہے وہ ہے اور ایک وہ جو وجود میں آجائے عمل کر لے، ارادہ ہے وضو کریں گے تو یہ نیت ہوگی جب وضو کی تو یہ عمل ہو گیا، نماز پڑھیں گے یہ نیت کی ہے تو نیت ہوئی اور پڑھ لی تو عمل ہو گیا تو ہر عمل کو اگر بانٹا جائے اُس کا تجزیہ کیا جائے حصے کیسے جائیں تو دو حصوں میں بنتا ہے ایک نیت اور ایک عمل ، تو عمل کا اعتبار کیسے ہوگا ؟ عمل کا اعتبار نیتوں پر ہے فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِيَ حَرْتُهُ إِلَى اللَّهِ وَرَسُولِهِ جس آدمی نے ہجرت کی اور اللہ

رسول کے لیے کی تو اللہ اور رسول کے لیے ہے اُس کی ہجرت فَمَنْ كَانَتْ هِجْرَتُهُ إِلَىٰ دُنْيَا يُصِيبَهَا اور اگر کسی کی نیت ہجرت میں دُنیا ہے اَوْ امْرَأَةً يَتَزَوَّجُهَا یا نیت یہ ہے کہ میں وہاں جا کر فلاں عورت سے شادی کروں گا یا کوئی اور چیز ذہن میں ہو جو اس قسم کی ہو فَهِيَ هِجْرَتُهُ إِلَىٰ مَا هَا جَوْرًا لَيْلًا تو جو اُس کی نیت ہے جس کام کے لیے اُس نے ہجرت کی ہے اُسی قدر خدا کے یہاں اُس کی ہجرت کا مقام ہوگا۔

آپ کو یہ معلوم ہوگا کہ جناب رسول اللہ ﷺ نے مسلمانوں کو تبلیغ کی ہے لیکن (پہلے پہل) یہ جبر نہیں کیا کہ تم بھی اسی طرح علی الاعلان تبلیغ کرو! حضرت ابوذر غفاری رضی اللہ عنہ مسلمان ہونے آئے جب آئے تھے تو چھپ کر رہے اور اپنا مقصد بھی بیان نہ کر سکے کسی سے کیونکہ انہیں پتہ تھا کہ مکہ مکرمہ کی فضاء ایسی ہے کہ میں نے اگر اُن کا نام لیا تو لوگ مجھے تکلیف پہنچائیں گے اور اُن تک جانے بھی نہیں دیں گے روکیں گے تو نام ہی نہیں لیا خود ہی تلاش کرتے رہے۔

حرم مکہ کی ابتدائی حالت :

مکہ مکرمہ میں جیسے اب حرم محترم ہے اور تمام چیزیں ہیں یہ تھیں ہی نہیں صرف کعبۃ اللہ بنا ہوا تھا اور اُس کے گرد خالی زمین پڑی تھی اور اُس کے گرد مکانات تھے کعبۃ اللہ کے متولی یعنی قریش کے خاندان یا اور جو بڑے سردار ہوں گے اُن کے۔

حضرت عباسؓ چاہ زم زم کے متولی :

زمزم کے متولی تھے حضرت عباس رضی اللہ عنہ اُن کا بھی قریب ہی تھا مکان تو کعبۃ اللہ کی صرف یہ ایک عمارت تھی جو کمرے نما ہے بڑی بلند اور اُس کے پاس ”حطیم“ ہے نصف دائرے سے کم اُس میں اندر چلے جاتے ہیں اور باہر نکل جاتے ہیں آنے جانے کا راستہ ہے، اُس حطیم میں عبدالمطلب چار پائی بچھا لیا کرتے تھے وہ اُن کی بیٹھک تھی ادھر ادھر چاروں طرف سفید زمین تھی میدان تھا اُس پر طواف بھی کرتے تھے۔ رسول اللہ ﷺ کے زمانہ میں بھی اسی طرح رہا ہے، ابو بکر رضی اللہ عنہ کے زمانہ میں بھی اسی طرح رہا ہے ایک سفید زمین گویا رہی۔

## حضرت عمرؓ نے دیوار بنوائی :

حضرت عمر رضی اللہ عنہ نے چاروں طرف اُس کے ایک دیوار کھینچوادی اُس سے پہلے کوئی شکل نہیں تھی اور اب تو بہت بڑی جگہ دُنیا کی سب سے بڑی عبادت گاہ ہے سب سے وسیع جگہ سب سے خوبصورت مزین اللہ تعالیٰ نے بنوادی ہے۔

## حضرت ابو ذرؓ کا اسلام ، تلوار نہ جبر :

تو رسول کریم علیہ الصلوٰۃ والسلام کو تلاش کرنے کے لیے یہ آئے اور وہاں بیٹھ گئے، حضرت علی رضی اللہ عنہ اُدھر سے گزر کے گئے پوچھا کیا ہے کہاں سے آئے ہیں معلوم ہوتا ہے آپ باہر سے آئے ہوئے ہیں ؟ ؟ انہوں نے کہا جی باہر سے آیا ہوا ہوں، لے گئے ان کو کہ آئیں پھر ہمارے یہاں ٹھہر جائیں وہاں ٹھہر گئے دوبارہ پھر اسی طرح اگلے دن بھی ایسے ہی ہوا انہوں نے دوسرے دن یا تیسرے دن اُن سے پوچھا کہ اگر آپ بتا سکتے ہیں کہ آپ کس لیے آئے ہیں تو بڑا اچھا ہو انہوں نے کہا میں بتا تو دوں گا اگر آپ وعدہ کریں کہ راز رکھیں گے کسی کو بتائیں گے نہیں تو (وعدہ لینے کے بعد) انہوں نے کہا کہ میں تو آیا ہوں رسول اللہ ﷺ کے بارے میں میں نے سنا ہے کہ نبی ہیں یہاں مبعوث ہوئے ہیں نبوت کا انہوں نے اظہار کیا ہے اُن کی تلاش میں ہوں اُن سے ملنا چاہتا ہوں، انہوں نے کہا بہت اچھی جگہ پہنچے ایسے کرو کہ میں چل رہا ہوں آگے آگے تم پیچھے پیچھے چلو اور اگر کوئی اندیشہ ہوگا تو میں ایسے کھڑا ہو جاؤں گا کہ جیسے کوئی پیشاب کر رہا ہے رُک جاؤں گا بیٹھ کر یا کھڑے ہو کر جس طرح بھی اُس زمانہ کا دستور تھا یا میں اپنا جوتا ٹھیک کرنے لگوں گا تو تم سمجھ جانا کہ کوئی آدمی ایسا ہے جو دیکھ رہا ہے ہمیں اور وہیں ٹھہر جانا اس طرح آپس میں طے کر لیا اور چلے ! بالآخر پہنچ گئے رسول اللہ ﷺ کے پاس (اپنے آنے سے) پہلے (انہوں نے اپنے) بھائی کو بھیجا تھا بھائی (واپس آئے تو اُس) سے پوچھا کیسے ہیں کیا پایا ؟ بھائی نے کہا بہت اچھے ہیں نیکی کا حکم کرتے ہیں برائی سے روکتے ہیں وغیرہ ! کہنے لگے جیسے میں چاہتا تھا تفصیلات معلوم کرنی تم وہ نہیں کر کے آئے تو میں خود جاتا ہوں تو اب خود آئے تھے مطلب یہ کہ مکہ مکرمہ کی فضاء ایسی زیادہ خلاف تھی کہ کوئی آنے والا نام لے کر پوچھنے میں بھی خطرہ محسوس کرتا تھا

بخوشی فوراً اسلام لے آئے :

تو یہ جب حاضر خدمت ہوئے تو مسلمان ہو گئے اور اسلام قبول کرنے کے بعد پھر رسول اللہ ﷺ نے انہیں فرمایا تھا کہ آپ اپنے گھر چلے جائیں وہاں (اس عقیدہ کے ساتھ) یہ یہ عبادتیں ہیں یہ کرتے رہیں اور معاملات جو بھی ہوئے ہوں گے وہ ارشاد فرمادیے کچھ چیزیں ایسی ہیں جو پہلے سے دُنیا بھر میں معروف چلی آرہی ہیں ظلم کرنا، کسی کا مال چھیننا وغیرہ وغیرہ یہ سب چیزیں ہمیشہ سے بری سمجھی جاتی رہی ہیں انسان انہیں برا ہی سمجھتا ہے تو انہوں نے انہیں ہدایت کی کہ وہاں چلے جاؤ اور اس طرح سے کرتے رہو اور کسی کو بتانے کی بھی ضرورت نہیں ہے کوئی کہ تم بتلاؤ کہ مسلمان ہوئے ہو یا نہیں گویا اس قسم کی ہدایات آقائے نامدار ﷺ نے انہیں دے دیں اور رخصت کرنا چاہا۔

ڈنکے کی چوٹ پر اسلام :

تو انہوں نے کہا جواب میں کہ میں تو ضرور علی الاعلان (حرم شریف میں) سب کو کہوں گا کہ میں مسلمان ہو گیا ہوں تو یہ ان کے جذبات تھے رسول اللہ ﷺ نے انہیں فرمایا تھا کہ تم یہ کرو مگر ان کے اپنے جذبات تھے یہ کہ میں ایسے کروں۔

کفار کی تنگ نظری اور عدم برداشت :

چنانچہ اگلے دن انہوں نے اسی طرح کیا اور لوگوں نے جب دیکھا کہ یہ مسلمان ہو گئے تو وہ (مسجد حرام ہی میں) ٹوٹ پڑے ان پہ، مارنا شروع کر دیا حضرت عباس رضی اللہ عنہ نے آ کے چھڑایا انہیں مگر اس طرح نہیں کہ میری خاطر چھوڑ دو ایسے نہیں چھوڑنے والے تھے یہ لوگ کسی کی خاطر کسی کے لحاظ سے چھوڑنے والے نہیں تھے پورے بدلہ لیا تھے !

دھمکی، ناطقہ بند !

ان کو ان کا فائدہ سمجھایا کہ دیکھو اگر تم نے اس طرح مار ڈالا انہیں تو پھر تمہارے فلاں راستے سے گھبوں آتا ہے وہ آنا بند ہو جائے گا کیونکہ وہ تو یہی صورت تھی قبیلوں میں لڑائی چھڑ جاتی تھی راستے بند

ہو جاتے تھے قصہ ہی ختم ہو جاتا تھا، جب تک مکافات نہ کریں ایک جھگڑا کھڑا ہو جائے گا، بہت تکلیف کا باعث ہوگا حضرت ابو ذرؓ نے بھی یہی کہا بالکل نہیں آسکے گا (غلہ) بہر حال آگے پھر ٹھہرے (مکہ میں)۔

اگلے دن پھر اسی طرح (حرم شریف میں) علی الاعلان انہوں نے تبلیغ بھی کی اظہار بھی کیا کہ میں مسلمان ہو گیا ہوں پھر اسی طرح سے اُن کو مارا پھر اسی طرح حضرت عباس رضی اللہ عنہ نے بچایا۔ جیسے میں نے آپ کو نقشہ بتایا ہے کعبۃ اللہ کا اور اُس کے گرد صرف میدان کا اور اُس کے گرد مکانات آس پاس ادھر ادھر آبادی تو وہ (حضرت عباسؓ) آگئے دونوں دفعہ اور وہ ہمیشہ سے ہمدرد رہے ہیں رسول اللہ ﷺ کے اور اسلام کے خیر خواہ رہے ہیں۔

رسول کریم علیہ الصلوٰۃ والتسلیم نے نہیں مجبور کیا کہ تم اعلان کرو ہاں ایسے ہے کہ ایسی جگہ کی تلاش کہ جہاں ہجرت کر کے چلے جائیں اور عبادت ادا کر سکیں اپنی پوری طرح بلاؤ کاوٹ کے اُس کا حکم ملا ہے اللہ کی طرف سے کہ یہاں سے چلے جائیں اور اس طرح سے کہ اس اس علامت کی جگہ ہے وہ جہاں جانا ہے آپ نے وہ علامتیں دیکھی ہیں خواب میں ارشاد فرمایا خواب بتلایا کہ تمہارا دارِ ہجرت مجھے دکھایا گیا ہے اس طرح سے اِنِّیْ اُرِیْتُ دَارَ هِجْرَتِكُمْ ذَاتَ نَخْلٍ بَيْنَ لَابَتَيْنِ ۱۔ اوکما قال علیہ السلام کھجور ہے اور دونوں طرف اُس کے پہاڑوں کے درمیان ہے پہاڑی علاقہ ادھر بھی ادھر بھی۔

بنو اسرائیل کی مختصر تاریخ :

پھر ایسے ہوتا ہے اللہ کی قدرت کہ انصار مسلمان ہونے شروع ہو گئے اور ان کا عجیب پس منظر ہے یہ سمجھئے کہ بنو اسرائیل کو بڑا عروج حاصل ہوا بہت بڑی سلطنت حضرت سلیمان علیہ السلام بھی ان ہی میں سے گزرے ہیں پوری دُنیا کی حکمرانی رہی ہے ان کی لیکن (یہ بنی اسرائیل) خدا کی نافرمانی میں مبتلا بھی رہے ہیں، گرفت بھی ہوتی رہی انہوں نے جب بہت برے کام کیے اور اللہ کا قاعدہ ہے ﴿اِذَا آرَدْنَا اَنْ نُّهْلِكَ قَرْيَةً اَمَرْنَا مَتْرَفِيْهَا فَفَسَقُوْا فِيْهَا فَحَقَّ عَلَیْهَا الْقَوْلُ فَمَزَّجْنَاهَا تَدْمِيْرًا ۝۲﴾ جو اُس میں متمول آرام سے زندگی گزار سکنے والے لوگ ہوتے ہیں (اَمَرْنَا بھی پڑھا گیا ہے) اُن کو ہم

بڑھادیتے ہیں اور جب وہ بڑھ جاتے ہیں تو پھر فسق و فجور برے کاموں پر لگ جاتے ہیں تو اللہ کی بات اُن پر صادق آنے لگتی ہے فسق کی وجہ سے جزا کے مستحق ہونے کی بات تب وہ زیرِ دفعہ آجاتے ہیں اُن پہ دفعہ لاگو ہو جاتی ہے تو پھر اُسے ہم بالکل تباہ کر ڈالتے ہیں۔

بنی اسرائیل پر اللہ کی پکڑ :

تو یہ بنو اسرائیل جو تھے برے کاموں میں جب لگے تو ان کا ایک دشمن پیدا ہو گیا بُحْتَصَرُ بہت زبردست آدمی تھا وہ آیا اور اُس نے بہت خون ریزی کی ان کے تمام خاندان تمام آبادیوں کی آبادیاں بھاگ کھڑی ہوئیں گھر چھوڑ دیے تو کچھ تو خیبر میں آکر آباد ہوئے اور کچھ مدینہ منورہ میں آباد ہو گئے بنو قریظہ، بنو نضیر، بنو قینقاع یہ لوگ جو تھے یہ وہی تھے۔

انصار کی مختصر تاریخ :

اور انصار جو ہیں یہ وہ ہیں جو وادی سبا (یمین میں جنوب کی طرف رہتے تھے، ان کی) ملکہ کا نام بلقیس تھا جس کا ذکر (قرآن میں) پڑھتے ہیں۔ تو وادی سبا بہت زیادہ سرسبز تھی شاداب تھی پھل تھے جو باغ تھے اُن کی دو وادیاں تھیں جیسے وادی کاغان کا ذکر ہوتا ہے سری نگر کا ذکر ہوتا ہے اس طرح سے یہ وادیاں تھیں اُن کی بہت سرسبز اور شاداب وہ سب تباہ ہو گئیں اس لیے کہ وہ (ناشکری کے طور پر) یہ دُعا کرتے تھے ﴿رَبَّنَا بَاعِدْ بَيْنَ أَسْفَارِنَا﴾ کہ اب چلتے ہیں سفر میں تو تھوڑی تھوڑی دیر کے بعد آبادی آجاتی ہے سفر کا مزہ نہیں آتا کچھ مشقت ہونی چاہیے سفر کی وغیرہ وغیرہ خدا کے بندوں کے دماغ میں یہ (ناشکری کی) بات آئی اور ساتھ ساتھ فسق و فجور میں مبتلاء ہوئے تو اللہ تعالیٰ نے ﴿سَيَلَّ الْعَرِمُ﴾ بھیج دی! وہاں ایک بند تھا اُس سے (آب پاشی کا) کام لیتے تھے پیچھے سے کوئی سیلاب آیا ہے اتنے زور کا کہ وہ ڈیم ٹوٹ گیا اور تمام علاقہ بنجر ہو گیا یہ بھی اللہ تعالیٰ نے (قرآن پاک میں) ذکر فرمایا ﴿وَبَدَّلْنَا هُم بِحَنَّتِهِمْ جَنَّتِينَ ذَوَاتِي الْأُكُلِ خَمَطٍ وَأَنْثَلٍ وَشَيْئٍ مِنْ سِدْرٍ قَلِيلٍ﴾ بس وہاں کچھ جھاؤ رہ گیا کچھ وہ کانٹے دار درخت رہ گئے بیریاں رہ گئیں باقی سب صاف ہو گئے !!!

۱۔ یعنی سیلاب بھیج دیا۔

## یمن سے نقل مکانی :

یہ انصاری لوگ وہاں سے ہٹے تو مدینہ منورہ میں آگئے ان کے آباؤ اجداد مدینہ منورہ میں آکر رہنے لگے اب جب یہ یہودی تباہ ہوئے تو یہ بھی (فلسطین، شمال کی طرف سے) ادھر آگئے۔  
یہودی سودخور، ظالم، بے حیاء :

اور جب یہاں جم گئے مدینہ منورہ میں تو پھر وہی کاروبار سودی شروع کر دیے یہ سودی ہمیشہ سے رہے ہیں رشوتیں لینی ڈھونس جمانی اتنا ظلم کیا ان ظالموں نے کہ اوس اور خزرج جو قبیلے بعد میں انصار کہلائے ہیں ان کے یہاں جب شادی ہوتی تھی تو وہ لڑکی ایک رات یہودیوں کے سردار کے پاس رہتی تھی پھر زنجستی ہوتی تھی اگلے دن اُس کی اور یہ مجبور تھے شاید سود کے وجہ سے یا کس چیز کی وجہ سے گرے ہوئے تھے ایسے کہ یہ ذلت گوارہ کرتے رہے حتیٰ کہ انہیں ایک دفعہ غصہ آیا اور انہوں نے یہودیوں کو مارنا شروع کیا اُن کی اچھی طرح مرمت کر دی پٹائی بھی کی ہوگی قتل بھی کیے ہوں گے بہر حال اس بلا سے اِس ذلت سے اُن کی جان چھوٹ گئی۔

## بے حیاء یہودیوں کی خوش فہمی :

تو اب یہودیوں کی وہ بات نہ رہی کہ اکڑ کر چل سکیں تو اب یوں کہنے لگے کہ ہم میں نبی آنے والے ہیں وہ نبی آئیں گے تو پھر ہم تم لوگوں سے بدلہ لیں گے ظالم بھی خود اور اپنے ہی میں نبی بھی لانا چاہ رہے ہیں اور بدلہ بھی ان (مظلوم) انصار سے لینا چاہ رہے ہیں۔

## ایک سو بیس برس جنگ :

پھر یہ ہوا کہ اوس اور خزرج میں باہم قبائلی لڑائی چھڑ گئی وہ چلتی رہی ہے ایک سو بیس سال بڑی لمبی لڑائی جو کوئی اُن میں اُبھرتا تھا وہ مارا جاتا تھا دوسرا اُبھرا وہ مارا گیا کوئی خاص قابل ذکر سردار بھی نہیں رہا یعنی یہ صدیوں پر پھیلی ہوئی تاریخ ہے ! ہجرت سے کوئی تین سال چار سال پہلے لڑائی ختم ہوئی ہے اور یہودیوں کی وہ باتیں ان کے ذہن میں تھیں وہ دھمکیاں دیا کرتے تھے کہ نبی آنے والے ہیں اور وہ آئیں گے تو ہم تمہاری خبر لیں گے اور ہمیں تمہارے اُوپر غلبہ حاصل ہو جائے گا۔

انصار کا قبولِ اسلام میں سبقت لے جانا :

مدینہ منورہ کے دونوں قبیلے اوس اور خزرج کی جب یہ لڑائی تھی آپس کی تو پھر یہ مکہ مکرمہ حج وغیرہ کے لیے آنے شروع ہوئے، یہ وہ زمانہ تھا کہ رسول اللہ ﷺ حج کے موقع پر دعوت دیا کرتے تھے اسلام قبول کرنے کی اپنے عقیدے تو حید کی توجو قبائل آتے تھے باہر سے ان میں آپ تشریف لے جاتے تھے وہاں جا کر گفتگو کرتے تھے تو ان لوگوں سے جب گفتگو ہوئی تو ان لوگوں نے کہا کہ جو یہودی کہتے ہیں کہ اس طرح نبی آنے والے ہیں تو معلوم ہوتا ہے کہ یہی ہیں وہ نبی تو ایسا کیوں نہ کریں کہ ہم سبقت کریں یہودیوں سے بھی پہلے ہم اسلام قبول کر لیں تو یہودیوں سے بھی پہلے وہ مسلمان ہونے شروع ہو گئے ہر سال وہ آتے تھے تو کچھ نہ کچھ تعداد زیادہ ہو جاتی تھی۔

صحابی کی مدینہ منورہ آمد، مدرسہ کا قیام :

رسول اللہ ﷺ نے وہاں تبلیغ کے لیے کچھ حضرات بھیج دیے حضرت مصعب بن عمیر رضی اللہ عنہ انہوں نے وہاں تبلیغ کی بہر حال ان کے اسلام قبول کرنے کا ایک محرک یہ بھی تھا کہ یہودیوں سے یہ بات سنی تھی کہ رسول کریم علیہ الصلوٰۃ والسلام مبعوث ہونے والے ہیں وہ اتنی دفعہ سنی تھی کہ وہ ذہن میں بسی ہوئی تھی سب کے (یہودیوں کے بھی عیسائیوں کے بھی) ایک دو کے نہیں بلکہ سب کے از اول تا آخر اسی لیے قرآن پاک میں آیا ہے ﴿الَّذِينَ آمَنُوا بِالْكِتَابِ يَعْرِفُونَهُ كَمَا يَعْرِفُونَ آبْنَاءَهُمْ﴾ ۱ جن کے پاس کتاب ہے یہ رسول اللہ ﷺ کا رسول ہونا اس طرح جانتے ہیں جیسے اپنے بیٹے کا بیٹا ہونا جانتے ہیں تو اب ان کے قبول کرنے کی وجہ سے یہ ہو گیا کہ یہاں مدینہ منورہ میں جگہ بن گئی اور رسول اللہ ﷺ نے پھر حکم دیا (صحابہ کو) کہ یہاں سے وہاں ہجرت کر جائیں ابھی خود آپ کو حکم نہیں ہوا تھا کہ آپ بھی ہجرت کر جائیں اور نبی کو جس جگہ حکم دیا جائے وہیں ٹھہرتے رہے ہیں تو خود اس لیے نہیں تشریف لے گئے، آخر میں آپ کو بھی حکم ہوا، ہجرت کی اجازت ہوئی اور رسول اللہ ﷺ بھی وہاں تشریف لے گئے۔



## ہجرت کیوں فرض ہوئی ؟

آپ نے فرمایا کہ ہجرت فرض ہے کیونکہ جو کوئی مسلمان ہوگا کہیں بھی اور وہ رہے گا کافروں میں تو مارا جاسکتا ہے عبادات بھی نہیں ادا کر سکتا تو اس واسطے وہ ہجرت کر کے آجائے فرض تھی اور (حکم) اتنا زبردست طرح کہ قرآن پاک میں آیا ہے ﴿قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضَ اللَّهِ وَاسِعَةً فَتُهَاجِرُوا فِيهَا﴾ ہم کمزور لوگ تھے اس لیے ہم وہاں رہے فرشتے پوچھتے ہیں پوچھیں گے اُس سے سوال کرتے ہیں کہ کیا زمین دراز نہیں تھی کھلی ہوئی نہیں تھی کہ تم اُس میں ہجرت کر جاتے ﴿فَأُولَئِكَ مَاؤُهُم جَهَنَّمُ وَسَاءَتْ مَصِيرًا﴾ اُن کا ٹھکانا جہنم ہے ﴿إِلَّا الْمُسْتَضْعَفِينَ مِنَ الرِّجَالِ وَالنِّسَاءِ﴾ ۱ سوائے اُن لوگوں کے کہ جو بالکل کمزور ہیں سفر نہیں کر سکتے مرد ہیں عورتیں ہیں وہ الگ بات ہے ورنہ جو سفر کرنے کے قابل ہیں انہیں ہجرت کرنی فرض ہے۔

تو یہاں ایک لفظ (ہجرت) میں نے ابھی ذکر کیا ہے اور اُس کے بارے میں عرض کیا تو ذہن میں آیا کہ یہ تاریخ بھی معلوم ہونی چاہیے کہ یہ آبادیاں کہاں کہاں سے آئی ہیں یہ (اوس اور خزرج) سبا (یعنی یمن) سے آئے ہوئے تھے تو یہ یمن کا قبیلہ ہے ویسے تو غالباً یہ ملکہ سبا بھی بنو اسرائیل ہی میں سے ہے ! یمن کے حکمران کی مدینہ آمد اور وصیت نامہ :

اور ان ہی کا حکمران جو تھا یمن کا ”تبع“ تھا وہ تبع بھی آئے ہیں یہاں (مدینہ منورہ) اور انہوں نے آکر یہاں ایک مکان بنایا ہے اور ایک خط لکھا ہے (جس میں) رسول اللہ ﷺ کے لیے وصیت کی ہے کہ جب وہ تشریف لائیں تو یہ مکان اُن کے لیے ہے اور یہ میرا عریضہ ہے اُن کے لیے ! تو جب رسول اللہ ﷺ ہجرت کر کے تشریف لائے ہیں تو وہ مکان اُس زمانہ میں ابو ایوب انصاریؓ کی تحویل میں تھا (اور یہ یمن کے تھے) وہ (تبع کا) گرامی نامہ بھی موجود تھا وہ بھی پڑھا ہے آپ نے یہاں آپ نے قیام فرمایا ہے مگر پھر اپنے لیے الگ جگہ بنائی ہے۔

اور رسول اللہ ﷺ نے فرمایا اَلْاِيْمَانُ يَمَانٌ وَالْحِكْمَةُ يَمَانِيَةٌ ۱۔ ايمان، يمين کا ايمان ہے حکمت، يمينی حکمت ! يمين کی تعريف فرمائی، ہو سکتا ہے کہ یہ (ارشاد) بھی انصار کی طرف اشارہ ہو کہ یہ بہت بڑے لوگ تھے انصار اور اس میں کوئی شک نہیں ہے انصار کی بہت بڑی فضيلت آئی ہے، اس حدیث کے بارے میں پوری باتیں تو نہیں ہو سکتیں، ابھی میں نے شروع کی تھی درمیان میں رہ گئی اللہ نے چاہا (مزید بیان) آئندہ کریں گے۔

اللہ تعالیٰ ہمیں آخرت میں ان کا ساتھ نصیب فرمائے، آمین۔ اختتامی دُعاء.....



### مخیر حضرات سے اپیل

جامعہ مدنیہ جدید میں بجز اللہ چار منزلہ دائرہ الاقامہ (ہوسٹل) کی تعمیر شروع ہو چکی ہے پہلی منزل پر ڈھائی کروڑ روپے کی لاگت کا تخمینہ ہے، مخیر حضرات کو اس کا خیر میں بڑھ چڑھ کر حصہ لینے کی دعوت دی جاتی ہے، اللہ تعالیٰ قبول فرمائے۔ (ادارہ)